



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta ta' l-20 ta' Mejju, 2004

Citazzjoni Numru. 1131/1989/1

**Emmanuel A. BONELLO C.P.A., A.C.A. fil-kwalita'
tiegħu ta' Kontrullur tas-soċjeta' Maltese Properties
Limited u in rappreżentanza tal-istess, u b'Nota tal-10
ta' Ġunju, 2003, Raymond Gatt f'isem id-Ditta *Gatt
Galea & Co.* assumu l-atti tal-kawża minflok
Emmanuel A. Bonello bħala Kontrollur tas-soċjeta'
attriċi u in rappreżentanza tal-istess**

VS

**Francis FENECH, u b'Nota tal-11 ta' Frar, 2000, il-
ġudizzju għadda fil-persuna ta' Dorothy Fenech
minħabba l-mewt ta' Francis Fenech fil-mori tal-
kawża.**

Il-Qorti:

Rat l-Att taç-Citazzjoni mressaq fis-6 ta' Novembru, 1989,
li bih l-attur, fil-kwalita' tiegħu premissa ippremetta:

Kopja Informali ta' Sentenza

Illi l-konvenut qiegħed jokkupa mingħajr ebda titolu validu fil-liġi l-fond flat numru 9 fil-blokk ta' appartamenti magħruf bħala San Salvador, Depiro Street, Sliema;

Illi għalkemm interpellat b'ittra tas-6 ta' Ġunju 1988 biex jirrilaxxa l-istess dan baqa' inadempjenti;

Għalhekk l-attur nomine talab lil din l-Onorabbli Qorti għaliex m'għandhiex:

1. Tikkundanna lill-konvenut jiżgombra fi żmien qasir u perentorju li jogħgobha timponi l-Ewwel Qorti mill-appartament numru disgħa (9) San Salvador, Depiro Street, Sliema billi qiegħed jokkupah bla titolu validu fil-liġi, bl-ispejjeż u bl-ingunzjoni tal-konvenut għas-subizzjoni;

Rat id-Dikjarazzjoni maħlufa u n-Nota tax-Xieħda tal-attur *nomine*;

Rat in-Nota mressqa fid-19 ta' Jannar, 1990, li biha l-imħarrek Francis Fenech eċċepixxa:

1. Illi t-talbiet attriċi huma infondati u insostenibbli fil-fatt u fid-dritt u għandhom jiġu miċħuda bl-ispejjeż ta' l-attur;

2. Illi l-konvenut qiegħed jokkupa l-fond in kwisjtoni legalment stante illi l-mara tiegħu għandha titolu ta' lokazzjoni legali u validu skond il-liġi;

3. Salv eċċezzjonijiet oħra;

Rat id-Dikjarazzjoni maħlufa u n-Nota tax-Xieħda tal-imħarrek Fenech;

Rat id-Degriet tagħha (diversament presjeduta) tal-20 ta' Ġunju, 1990¹;

¹ Paġ. 17 tal-proċess

Kopja Informali ta' Sentenza

Rat il-verbali tas-smiġ tal-31 t'Ottubru, 1990, u tat-13 t'April, 1991, li fihom ingħad li l-provi li kienu qegħdin jingabru fil-kawża fl-ismijiet "*Emmanuel A. Bonello noe vs Dora Fenech et*" (Ċitazz. Nru. 1132/89SP)² kienu jolqtu l-mertu ta' din il-kawża, u għalhekk il-kawża tħalliet għal għadd ta' drabi għall-informazzjoni ulterjuri, sakemm ikun magħruf l-eżitu ta' dik il-kawża;

Rat id-Degriet tagħha (diversament presjeduta) tat-3 ta' Diċembru, 1997³, li bih tħalliet il-kawża *sine die*;

Rat id-Degriet tagħha (diversament presjeduta) tat-2 ta' Marzu, 1998, li bih u fuq talba tal-attur *nomine* f'rikors tiegħu tas-27 ta' Frar, 1998, reġgħet qegħdet il-kawża fuq il-listi tas-smiġ;

Rat id-Degriet tat-2 ta' Diċembru, 1998, li bih u għar-raġunijiet hemm imsemmija l-kawża reġgħet tħalliet *sine die*;

Rat li l-kawża tqegħdet għal darb'oħra fuq il-listi tas-smiġ b'degriet ieħor tas-16 ta' Diċembru, 1998, fuq talba b'rikors ieħor tal-attur *nomine* tal-14 ta' Diċembru, 1998;

Rat li sa dak iż-żmien, l-imħarrek kien laħaq miet;

Rat in-Nota mressqa minn Dorothy armla minn Francis Fenech li biha aċċettat li tidhol fil-kawża fil-persuna ta' żewġha li miet⁴;

Rat in-Nota mressqa fil-11 ta' Frar, 2000, li biha Dorothy Fenech eċċepiet:

1. Preliminarjament in-nullita' taċ-ċitazzjoni stante illi d-dikjarazzjoni tal-attur *nomine* ma tikkonformax mar-rekwiżiti tal-Kodiċi tal-Proċedura u Organizzazzjoni Ċivili (Kap. 9);

² Maqtugħa fis-7.10.1996 billi ċaħdet it-talbiet attriċi

³ Paġ. 45 tal-proċess

⁴ Paġ. 76 tal-proċess

Kopja Informali ta' Sentenza

2. Illi l-konvenuta mhijiex tokkupa l-fond in kwantu ta' xi dritt naxxenti mill-eredita' ta' żewgha l-konvenut originali, u għalhekk it-talbiet attriċi ma jreggux kif formulati fil-konfront tal-esponenti;

3. Illi t-talbiet attriċi huma nfondati fil-fatt u fid-dritt u għandhom jiġu miċħuda bl-ispejjeż kontra l-attur nomine;

4. Mingħajr preġudizzju għas-suespost il-konvenuta qegħda tokkupa l-fond in kwistjoni b'titolu ta' lokazzjoni legali u validu skond il-liġi;

Salv eċċezzjonijiet oħra;

Rat id-Dikjarazzjoni maħlufa u n-Nota tax-Xiehda ta' Dorothy Fenech;

Rat il-verbal tas-smiġħ tal-10 t'April, 2000, li bih il-partijiet qablu li l-provi miġjuba fl-atti tal-kawża 1132/89SP jkunu jgħoddu għal din il-kawża;

Rat id-degriet tagħha (diversament presjeduta) tal-14 ta' Ġunju, 2002⁵, li bih iddikjarat magħluq l-istadju tal-provi tal-attur *nomine*;

Rat in-Nota mressqa minn Dorothy Fenech fl-1 ta' Novembru, 2002, bix-xhieda b'affidavit tagħha u ieħor ta' Cecil Paċe, u kif ukoll Nota oħra tagħha bl-istess data bi tliet (3) dokumenti mehmużin magħha;

Rat in-Nota mressqa fl-10 ta' Ġunju, 2003⁶, minn Raymond Gatt f'isem id-ditta *Gatt, Galea & Co.* li biha assumu l-atti tal-kawża bħala Kontrollur tal-kumpannija attriċi minflok Emmanuel A. Bonello;

Rat id-degriet tagħha tal-10 ta' Ġunju, 2003, li bih tat żmien lill-attur *nomine* sabiex jiddikjara jekk riedx jagħmel il-kontro-eżami tax-xhieda tal-imħarrek;

⁵ Paġ. 176 tal-proċess

⁶ Paġ. 187 tal-proċess

Kopja Informali ta' Sentenza

Rat li l-attur *nomine* ħalla ż-żmien mogħti lilu jgħaddi mingħajr ma għamel id-dikjarazzjoni minnu mitluba;

Rat id-degriet tagħha tas-6 ta' Novembru, 2003, li bih iddikjarat magħluq l-istadju tal-ġbir tal-provi kollha tal-partijiet;

Rat l-atti kollha tal-kawża u kif ukoll dawk tal-kawża l-oħra li ġew mehmuzin ma' din⁷;

Semgħet it-trattazzjoni tal-avukat tal-imħarrek;

Rat id-degriet tagħha tal-25 ta' Frar, 2004, li bih ħalliet il-kawża għal-lum għas-sentenza;

Ikkunsidrat:

Illi din hija kawża għal żgumbrament minn dar. L-attur *nomine* qiegħed jgħid li l-imħarrek qiegħed jokkupa dar tal-kumpannija attriċi bla jedd. Qiegħed jitlob li l-imħarrek jiġi ordnat joħroġ mid-dar fi żmien mogħti lilu;

Illi għal din l-azzjoni, l-imħarrek laqa' billi qal li huwa jokkupa l-post bi dritt għaliex martu kellha l-kirja tal-post;

Illi l-fatti ewlenin li joħroġu mill-każ juru li l-kumpannija attriċi hija sid l-appartament markat bin-numru disgħa (9), li jagħmel parti mill-korp ta' appartamenti bl-isem "San Salvador", fi Triq Depiro, Sliema. Fl-1 ta' Ottubru tal-1970⁸, kien sar ftehim bejn Cecil Paċe (li dak iż-żmien kien direttur tal-kumpannija attriċi) u oħtu Dorothy biex tikri l-imsemmi appartament mingħand il-kumpannija u dan bil-kundizzjonijiet hemm imsemmija. Wara xi żmien, Dorothy Paċe iżżewġet lill-imħarrek Francis Fenech. Huma kienu jgħixu fl-imsemmi appartament li kienu niffduh ma' ieħor bin-numru għaxra (10) fl-istess korp. Din il-kawża infetħet fis-6 ta' Novembru, 1989, fl-istess jum li l-kumpannija attriċi fetħet il-kawża l-oħra (1132/89) biex titlob l-iżgumbrament tal-miżżewġin Fenech mill-appartament

⁷ Paġġ. 81 sa 166 tal-proċess

⁸ Dok "F1", f'paġ. 183 tal-proċess

numru 10. F'xi żmien wara li nbdiet il-kawża, l-imħarrek Francis Fenech miet u martu assumiet l-atti tal-kawża;

Illi l-konsiderazzjonijiet ta' dritt li jispikkaw f'din il-kawża jirrigwardaw il-kwestjoni ta' l-għamla ta' żamma jew okkupazzjoni li kellu l-imħarrek Francis Fenech fuq il-post mertu tal-każ. Magħduda ma' dan imbagħad tnissel fattur ieħor interessanti bil-fatt li, wara li miet l-imħarrek, l-armla tiegħu assumiet l-atti tal-kawża u qegħda tgħid li l-azzjoni kif imfassla ma tgħoddx għaliha iżjed minħabba li hija għandha titolu ta' kirja tal-post b'jedd tagħha u mhux bħala werrieta ta' żewgħa. Jibqa' dejjem meħtieg li l-mertu ta' kawża jitqies qabel kull ħaġa oħra fuq kif l-attur ikun fassal l-azzjoni u mhux fuq kif parti mħarrka jew li tassumi l-atti tal-kawża tressaq id-difiża tagħha fid-dawl ta' ċirkostanza li tkun seħħet wara li tkun inbdiet l-azzjoni;

Illi fil-fehma tal-Qorti dan jgħodd ukoll għaliex meta persuna tkun assumiet l-atti tal-kawża minflok parti li tkun mietet waqt is-smiġħ tal-istess kawża, dan ikun sar f'dik l-istess kwalita' li dik l-istess parti tkun kellha fil-kawża qabel mietet, u mhux fi kwalita' oħra. Dan jidher li huwa l-ispirtu li jmexxi l-liġi dwar l-istitut tat-trasfuzjoni tal-ġudizzju⁹, u kull tifsira oħra tkun qegħda tħawwad l-istitut tat-trasfuzjoni tal-ġudizzju ma' rimedji jew fakultajiet oħrajn li bihom persuna tidhol jew tiddaħhal f'kawża (per eżempju, fil-każ tal-intervent jew tas-sejħa fil-kawża). Meta l-legislatur ried jagħti rimedju *ad hoc* ipprova speċifikament f'dan is-sens¹⁰

Illi tajjeb li wieħed jifhem ukoll x'ikun qiegħed jifisser meta attur jixli lill-imħarrek li qiegħed iżomm jew jokkupa post bla titolu. Din il-frazi tfisser li l-parti mħarrka sa mill-bidu ma kellhiex jedd tutelabbli għall-post minnha miżmum¹¹. Il-frazi "bla titolu" għandha titqies li legalment iggib magħha għamla ta' okkupazzjoni li, **sa mill-bidu nett tagħha**, ma kinitx konsentita, jew għaliex tkun twettqet mingħajr ir-rieda ta' sid il-post li jkun, jew għaliex tkun ittieħdet b'mod abbużiv jew bi vjolenza jew arbitrarjament,

⁹ Art. 806 tal-Kap 12

¹⁰ Ara l-art. 810A tal-Kap 12

¹¹ App.Inf. 12.8.1994 fil-kawża fl-ismijiet *Camilleri et vs Mifsud et* (Kollez. Vol: LXXVIII.iii.306)

jew bil-moħbi tas-sid, liema illegalita' tkun issoktat sal-waqt li tinbeda l-kawża. F'każ bħal dan, is-setgħa tal-qorti biex tisma' kawża bħal din tieqaf malli jirriżulta li l-imħarrek kellu tassew xi titolu¹²;

Illi l-kawżali ta' ċitazzjoni jintgħażlu minn min ikun qiegħed jiftaħ il-kawża, u mhux imħolli lill-parti mħarrka li, permezz tal-eċċezzjoni tagħha, tgħid li jmissha saret azzjoni mod ieħor. Għall-azzjoni mressqa mill-parti attriċi hija l-istess parti li tiegħu r-riskju li tipprovaha u ssostniha. Għalhekk, fejn attur jitlob it-tneħħija tal-parti mħarrka minn post fuq il-baži li din tkun qegħda iżzomm dak il-post bla ebda titolu, jaqa' fuq l-attur il-piż li jipprova dak li jallega;

Illi fil-każ preżenti, għall-kuntrarju ta' dak li seħħ fil-kawża numru 1132/89SP (relattiva għall-appartament numru 10), il-kawża tressqet biss kontra Francis Fenech u mhux ukoll kontra martu. Kien biss wara l-mewt tal-imħarrek, kif ingħad, li l-armla tiegħu daħlet fil-kawża billi assumiet l-atti. Fil-kawża l-oħra, il-Qorti kienet waslet għall-fehma (għar-raġunijiet hemm elaborati) li Dorothy Fenech kellha titolu siewi ta' kera fuq l-appartament u ċaħdet it-talba tal-kumpannija attriċi biex tordna l-iżgumbrament tagħha u ta' żewġha;

Illi, sa ma miet l-imħarrek f'din il-kawża, ma tressqu l-ebda provi, minħabba li donnu kien hemm qbil li l-ewwel tispicċa l-kawża l-oħra. Meta, mbagħad, miet l-imħarrek Francis Fenech, l-armla tiegħu ressqet provi li juru li l-post mertu ta' din il-kawża kien tabilhaqq inkera lilha qabel iż-żwieġ tagħha mal-istess Francis Fenech. Waħedha toħroġ il-mistoqsija jekk dak it-titolu ta' kera kienx jiswa biss għal Dora Paċe (Fenech) jew jekk żewġha Francis – ladarba żżewweġ lill-inkwilina u daħal jgħix magħha fil-post mikri – setax jistrieħ fuq il-kirja favur tagħha bħala titolu tiegħu ukoll. Mod ieħor kif din il-kwestjoni tista' tiġi formulata hu jekk, f'ċirkostanzi bħal dawk li kienu jipprevalu fil-każ tal-miżżewġin Fenech, tistax il-kumpannija attriċi tgħid li l-imħarrek kien qiegħed iżzomm il-post numru disgħa (9) mingħajr titolu;

¹² App. Inf. 2.8.1994 fil-kawża fl-ismijiet *Lawrence Grima et vs Emanuel Frendo* (mhix pubblikata)

Illi t-tieni eċċezzjoni tal-imħarrek hija sewwasew fis-sens li huwa għandu titolu għall-post għaliex kien qiegħed jokkupah legalment ma' martu li kellha titolu validu ta' lokazzjoni. Jekk wieħed jara x'għandha xi tgħid il-liġi dwar in-natura tal-kuntratt tal-lokazzjoni u ta' min jista' jitqies bħala benefiċjarju ta' dak id-dritt, wieħed isib li, normalment, il-kwestjoni ta' min jista' jitqies bħala kerrej ma tippreżenta l-ebda diffikulta' fil-każ fejn il-parti jseñhilha turi li l-ftehim tal-kirja sar magħha. Lanqas ma jidher li tinħoloq xi diffikulta' fejn (fil-każ ta' bini urban li m'huwix każin) persuna jseñhilha turi li, fil-waqt tal-mewt tal-kerrej magħruf, hija kienet tikkwalifika bħala waħda mill-persuni msemmija fl-artikolu 2 tal-Kap 69 jew fl-artikolu 2 tal-Kap 158;

Illi meta, bħal fil-każ li għandha quddiemha l-Qorti, azzjoni titressaq kontra persuna li hija miżżewġa lil persuna oħra li hija l-kerrej (u li għadha ħajja), il-kwestjoni tiegħu xejra differenti, billi jidher li d-definizzjonijiet hawn fuq imsemmija japplikaw biss meta l-kerrej ikun ġie nieqes. Min-naħa l-oħra, il-Kodiċi Ċivili ma għandu l-ebda tifsira tal-kelma "kerrej". Jidher iżda li fejn il-kirja tnisstet qabel ma l-parti mħarrka kienet iżżewġet lill-kerrej, dik il-kirja tkun tagħmel parti mill-ġid parafernali tal-konjuġi kerrej¹³ u t-titolu ta' kirja jkun jgħajjat lilha biss. Dan il-ħsieb jidher li ġie wkoll mifhum meta ngħatat tifsira tad-dispożizzjoni relattiva tal-artikolu 1571 tal-Kodiċi Ċivili Taljan li jixxiebah kważi kelma b'kelma mal-artikolu 1526(1) tal-Kodiċi Ċivili Malti, li huwa "tfsir tal-kuntratt ta' kiri ta' ħaġa";

Illi din il-qagħda ġiet imfissra wkoll f'deċizzjonijiet tal-ogħla tribunal taljan meta ngħad li "*conduttore e' soltanto chi ha stipulato il contratto di locazione, mentre i componenti del nucleo familiare, anche se ammessi al godimento dell'immobile locato, ma in virtu del diritto spettante al conduttore verso il locatore, non sono soggetti al rapporto locatizio, sicche' tra i medesimi e il locatore non si stabilisce alcuna relazione giuridica diretta, che importa acquisto di diritti o assunzione di obbligazioni*"¹⁴. Li kellu

¹³ App. Inf. 8.1.1955 fil-kawża fl-ismijiet *Axiaq noe vs Schembri* (Kollez. Vol: XXXIX.i.455)

¹⁴ Cassazione 28.9.1968, no. 3081

tali prinċipju jiġi applikat għall-każ li għandha quddiemha l-Qorti, ikun ifisser li l-imħarrek Francis Fenech ma kellux titolu ta' kera fuq il-post mertu tal-każ;

Illi madankollu, fil-każ preżenti, l-imħarrek ma qalx li għandu titolu ta' lokazzjoni, imma li qiegħed jikkupa l-post legalment minhabba li kien qiegħed jgħix fih ma' martu li kellha titolu ta' kera. Ta' min jgħid li l-kumpannija attriċi ma meriet bl-ebda mod din l-eċċezzjoni. Għall-kuntrarju, jekk wieħed kellu jara liema konkluzjoni waslet għaliha din il-Qorti (diversament presjeduta) fil-kawża l-oħra tal-iżgumbrament mill-appartment numru għaxra (10), wieħed isib li dik il-Qorti qalet li kemm Dora Fenech u saħansitra żewġha Francis kellhom titolu ta' kera għal dak il-post. Huwa minnu wkoll li dik is-sentenza kienet tirrigwarda l-appartment l-ieħor, imma huwa daqstant minnu li fiż-żmien rilevanti ta' dik il-kawża u ta' din irriżulta li ż-żewġ appartamenti kienu diġa' mniffdin ma' xulxin;

Illi, fil-fehma ta' l-Qorti, dawn iż-żewġ ċirkostanzi hawn fuq imsemmija, magħdud magħhom in-nuqqas ta' kontestazzjoni tal-fatti min-naħa tal-kumpannija attriċi, iwasslu għall-konkluzjoni li ukoll kieku jista' jingħad li l-imħarrek Francis Fenech ma kellux titolu ta' lokazzjoni fuq il-post mertu tal-każ, lanqas ma jista' jingħad li kien qiegħed jikkupah "mingħajr titolu", kif din il-frazi għet imfissra iżjed 'il fuq, billi bl-ebda mod ma ntwera li daħal fih kontra r-rieda tas-sid (jiġifieri l-kumpannija attriċi) jew bil-moħbi tiegħu, jew b'qerq jew b'mod abbużiv. Fuq kollox, jidher li kien ikun inkonċepibbli li, kieku l-imħarrek għadu ħaj illum, dan jiġi ordnat joħroġ minn parti mid-dar matrimonjali tiegħu, li fir-rigward tal-parti l-oħra għe dikjarat li huwa ko-inkwilin;

Illi bilkemm għandu għalfejn jingħad li l-kerrej innifsu għandu bil-liġi ċerta setgħa li jikkonferixxi jeddijiet oħrajn favur terzi (per eżempju, billi jissulloka l-ħaġa mikrija lilu) sakemm ma jkunx projbit milli jagħmel dan. Fuq kollox, it-terza persuna nnifisha jista' jkollha jeddijiet oħrajn li jikkostitwixxu titolu fuq il-ħaġa, bħal fil-każ tal-kommodat jew tal-prekarju. Iċ-ċaħda ta' dawn il-jeddijiet kienet taqa' fuq il-kumpannija attriċi, ladarba kienet hi li bniet il-kawża

Kopja Informali ta' Sentenza

tagħha fuq l-allegazzjoni li l-imħarrek ma kellu **l-ebda titolu**. Din l-esklużjoni ma wettqithiex kif imiss;

Illi minħabba f'dawn il-fatti u ċirkostanzi kollha, ma jidhirx li l-azzjoni attriċi jistħoqqilha tintlaqa';

Għal dawn ir-raġunijiet il-Qorti qegħda tiddeċiedi billi:

Filwaqt li **tilqa' t-tieni eċċezzjoni** tal-imħarrek;

Tiċhad it-talba attriċi, bl-ispejjeż kontra tagħha, u dan billi ma ippruvatx kif imiss li l-imħarrek Francis Fenech kien qiegħed jokkupa l-fond mertu tal-każ mingħajr titolu.

Moqrija

< Sentenza Finali >

-----TMIEM-----